

## (९) होली अ जो हुल्लास उर्फ मैगसि महिलात

ॐ तत्सत श्री अवध पत्ये नमः

वन्दउ गुर पद कंज कृपा सिंधु नर रूप हरि।  
महा मोह तम पुंज जासु वचन रवि करणि कर॥

### — अंक पहिरियों —

स्थान—श्री साकेत निज महल

हिकिड़ो रत्न जटित सुन्दर वेद कान्ति वारो सहस पत्रनि सां  
अत्यंत सुगंधि सां भरपूर पद्म पुष्पु खिड़ियलु आहे। जंहि जी  
अनूपम ज्योति सारे महिलात खे जगमगाए रही आहे ऐं कंवल  
फूल ते हिकिड़ो पद्मराज मणियुनि जो अपूर्व शोभा सां भरियलु  
सिंघासन आहे। उन्ही अ सिंघासन ते स्नेही सन्तनि जा आधार  
दीननि जा रक्षक करुणा निधान श्री साकेत साई परम माधुरी  
रस सां भरे युगल अभ्राम श्री जानकी रामचन्द्र बृजराज  
आहिनि। बिन्ही पासनि खां भरत लाल ऐं लक्ष्मण लाल चंवर  
झुलाए रहिया आहिनि। पोयां शत्रुघन लाल छत्र झलियो बीठो  
आहे। द्रहनी दिसाउनि खां प्रेम रस जी मधुर समीर वही  
रही आहे।

**साकेत नाथ साईं**—( मृदु मुस्कान सां प्रिया जू द्रांहु निहारे )— हे प्राणेश्वरी जू ! अजु मुंहिजे हृदय में अपूर्व आनन्द जा उमंग उथी रहिया आहिनि। उन सलोने सुख खे मां कींअ वर्णन करियां?

**श्रीजू महाराज**— प्राण नाथ ! उहो कहिड़ो मधुर आनन्द आहे जंहि तवहां जे सदा प्रसन्न हृदय खे प्रफुलित कयो आहे? छा बसंत रागिणी जा स्वर ऐं होली अ जे उत्सव जे आगमन जी बहार तवहां जे हृदय खे हुल्लासु देई रहिया आहिनि?

**साकेत नाथ साईं**— हृदयेश्वरी ! तवहां पाण उन्हीअ आनन्द खे चडीं रीति ज़ाणो था। प्राण प्रिया ! मुंहिजे मन खे बाहिरियां बसंत बहार ऐं साकेत जा अनोखा सुख अहिड़ो गद् गद् न कंदा आहिनि जहिड़ो कंहि प्रेम में पगली, स्नेही जी सूझ वारी अटपटी अनुराग भरी दिलिड़ी मां निकिता हुआ प्रलाप हर्षमान था करनि।

**श्रीजू महाराज**— नाथ ! नाथ ! उहा कहिड़ी अहो भाग्य देव रूप प्रेमिणि आहे जा पंहिजी प्यार भरी विरूंह सां साकेत जे साहिब खे हुब जे हिन्दोरे में झुलाए रही आहे?

**साकेत नाथ साईं**— श्री मिथिलेश किशोरी ! जंहि देश खे भगति भण्डारी भायड़े भरत लाल गरीबी अ सां गुलिज़ार कयो हुआ ऐं पंहिजी दया भई गरीबी अ सां भगति जो बिजु बोयो हो उन्हीअ परम पावन सिंधु देश जे पवित्र ग्राम श्री मीरपुर में

हिकिड़ो मन मोहक मनोहर माठीणो प्यार ऐं प्रेम जो पुतलो  
शील स्नेह में अगिरो श्री मैगसि चन्द्र नाम सां संत प्रघट्ट थियो  
आहे जंहि सभिनी सत् शास्त्रनि ऐं सभिनी आचारियनि जे  
परम पवित्र मत खे पंहिजी सूक्ष्म दृष्टि सां सोधे मुंहिजे प्राप्त  
करण जो हिकु अनूठो ऐं प्रेम भरियो ऐं प्यार वारो मार्ग प्रशस्त  
कयो आहे।

**श्रीजू महाराज—** हा नाथ ! बराबर पर उन लाइ कुछ वधीक  
बुधायो।

**साकेत नाथ साई—** प्रिया जू ! उहो संसार में प्रसिद्धि मैगसि  
चन्द्र असां जे निकुंज जी सहिचरि श्री खण्डि देवी आहे जा  
असां जे चरण कमलनि खे परम ठण्डडो चन्दन लगाए सदा  
अहिलादिति कंदी हुई। उन्ही अ प्यार भरी अ देवी अ खे असां  
मोकिलियो हो त वजीं जेके धर्म कर्म वृत नेम दान यज्ञ खे सभु  
कुछु समुझी अवझड़ वजीं रहिया आहिनि उन्हनि खे प्रेमा भगती  
अ जी महिमा समुझाए संये दग लाए। मगर उन्हीअ मनोहर  
मतिड़ी अ वारी महिबत जी मस्तानिड़ी मैगसि मोचारी अ छा  
न वजीं कयो आहे। जंहि महिल उहा कोमल कुरिब वारी मैगसि  
मिठिड़ी पंहिजे पवित्र मुखिड़े सां मधुर नाम जी धुनिड़ी करे  
अश्रु प्रवाह सां युगल जे चरिणनि खे भिजाए थी, नवनि नवनि  
भावनि सां मधुर गीतड़ा थी गाए, रस रंगिड़ो थी मचाए, उन्ही  
अ महल जिंय गऊ पंहिजे बछुड़े खे प्यार सां चटींदी आहे तिंय  
सिक जी दोरि में बंधो हुआ, बृह्मा विष्णु शिव खे बि ध्यान में  
दुर्लभु मां साकेत स्वामी, खेसि गोदि में करे संदसि परम पावन

नेत्रनि ऐं मुखिड़े खे चुम्बनु करे अपूर्व वात्सल्य रस प्राप्त थो  
करियां। धन्य आ मैगसि देवी धन्य आ तंहिजी नव भगती।

**श्रीजू महाराज—** धन्य आ बालिड़ी श्रीखण्डि, धन्य आ तंहिजो  
अनन्य स्नेह।

—अंक बियों —

श्री साकेत दरिबारि  
( श्री विमला देवी अ जो अचणु )

श्री विमला देवी— चन्द्र घटे सूरज घटे घटे त्रिगुण विस्तार।  
पै तुलसी श्री सियाराम को घटे न नित्य विहार॥

अखिल बृह्माण्ड जा आधार ! प्रेम आनन्द स्वरूप ! श्री साकेत  
नाथ स्वामी जे पावन पाद पद्मनि में वन्दना प्रणाम ऐं वेनती  
आहे त दरिवाजे ते श्री वैकुण्ठ नाथ विष्णु देव, श्री कैलास  
नाथ शंकर देव, जगत जियाता बृह्म देव ऐं जगत उद्धारण  
सत्गुर नानक देव उत्कण्ठा सां दर्शन जी प्रतीक्षा करे रहिया  
आहिनि।

साकेत नाथ साई— देवी विमले ! तुरंतु श्री वैकुण्ठ नाथ, श्री शिव,  
बृह्मा ऐं सत्गुर नानक खे आदर सां अन्दर वठी आउ।

( सभिनी जो श्री विमला देवी अ सां अचणु ऐं श्री युगल  
सरिकारि जी जै मनाए सिंघासननि ते विहणु )

श्री विष्णु देव— पुरुष प्रसिद्धि प्रकाश निधि प्रकट पराबर नाथ।  
रघुकुल मणि मम स्वामि तुम प्रेम सिंधु सुख साथ॥

साकेत नाथ साई— श्री लक्ष्मी नाथ ! सदा क्षीर सागर जी गोद  
आनन्द विहार करण वारा विष्णु देव ! अजु अचानक हिन सुख  
भरिये साकेत में कींअ अचणु थियो आहे?

**श्री विष्णु देव—** साकेत नाथ स्वामी ! अजु मां वटि सूर्य पुत्र धर्मराय  
उदास थी आयो हो। चवे पयो त संदसि दूत संसार में हाणे  
मार खाई रहिया आहिनि ऐं चित्र गुप्त भी पंहिजूं वहियूं  
वेड़िहे दर ते छदे वियो आहे। लाचार मूं खे बि नौकरी अ तां  
हथु खणिणो पवन्दो।

**साकेत नाथ साई—** विष्णु देव ! इन जो कारण छा आहे?

**श्री विष्णु देव—** स्नेह निधान साई ! कारण इहो आहे त भारत  
खण्ड जे सिंधु प्रांत में हिकु नढो गामु, सुख जो धाम मीरपुर  
नामु आहे। तंहि में निष्काम नींह वारो, महबत जे सूझ वारो,  
दरदीली दिलि वारो, माधुरी खिल वारो, कुरिब जो कोटु,  
सत्संग जो घोटु, प्रेम प्रचार वारो, सचे सुख वारो श्रीखण्डि  
सोभारो प्रघटु थियो आहे। जंहि पतित पावन नाम खे सार्थक  
करे तवहां जे नृमल नाम जी गूंज फैलाई आहे। भगतनि जे  
प्यारे सुघड़ सोभारे हिन संत घोर कलियुग जे समय में  
पंहिजे चित चोर गुणनि सां न रुगो सत् पुरुषनि जो चित खसियो  
आहे पर जेके अत्यंत कामी, लोभी, लबाड़ी, लुचा ऐं भाड़ी,  
बेवकूफ अनाड़ी, जेके ड्राहिनि पंहिजो भूंगो दिसी पराई माड़ी,  
जिनि जे अन्दर में सदाई बरे थी ईर्ष्या जी उमाड़ी उन्हनि जी  
बि नाड़ी नाड़ी में हरि नाम जी ताड़ी लगाई आहे। महान  
आश्चर्य ! जेके बेवकूफ गंदा, मति जा मंदा, कुटुम्ब जे मोह में  
अंधा, जिनि कदहीं बि सपने में भगती अ जो भभो, प्रेम जो  
पपो, नींह जो ननो, सिक जो ससो, कुरिब जो कको ई न बुधो  
हुओ से बि अजु देवताउनि जे गुरदेव जो दींहु मनाए, महादेव

जे बूटी अ जो रंगु मचाए, तवहां जे बनवासी चरित्र खे सम्भारे,  
हुब जूं हंजूं हारे, प्रेम जे गाराणे में गरंदा, झूरी अ में झिजंदा  
दरद भरी दिलि सां आसीसूं कंदा, हा श्री राघव लाल ! हा  
श्री कौशल बाल ! हा मिठिड़ा दशरथ दुलारा ! गरीबिड़े हाल  
वारा साईं, जिएंमि सदाई ईये कुरिलाईदा, अनुराग जूं  
आंसू वहाईदा, तवहां खे पूड़ियूं पकोड़ा खाराईदा, मंगल  
मनाईन था। कदहीं कदहीं तरिकारी अ ऐं दारूं अ जा ढारूं  
ढारींदा सिक सां सम्भारे “ हरे राम” “ श्री राम” “राजा राम”  
जी धुनि में मस्त थी, नगारे ते चोट देई, भेरि जे आवाज़ ते  
झांझ मृदंग वजाईदा तवहां जे परम पवित्र, मंगल भवन,  
सभिनी वेदनि जे सार, काम मद मार, श्री सीयराम सुख सार,  
नाम जो तुमुल धुनि सां उचार करनि था। दहनी दिसाउनि में  
उन्हीं अ मधुर नाम जी पवित्र धुनि मची रही आहे। जंहि करे  
सारे संसार जा जड़ चेतन, पशू पक्षी, आदि भी पवित्र थी जिते  
किथे तवहां जे मधुर नाम जी रट लाए रहिया आहिनि।  
हे सुख निधि स्वामी ! उन निर्मल नाम जी गुंजार, सुर सरि धार,  
लाढ़ भरी ललिकार मृत्यू लोक खे पार करे, सारे बृह्माण्ड खे  
चीरे श्री वैकुण्ठ में पहुंची उन खे बि सुगंधित कयो आहे। उन्ही  
अ रसीले उचार सागर नन्दनी अ खां सेवा जी सार भी भुलाए  
छदी आहे।

**शिव भगवान—** सचु आहे प्रभु ! सौ वार सचु आहे ! कहिड़ी  
अनोखी गाल्हि आहे ! उन्ही श्री सुख देवी अ जे लाल मूं सां  
नईं टके रुपये जी वाट रखी आहे। जो घर घर में आंडरियूं ई

आंडरियूं थी पयो आहियां। मूं खे नओं रूप देई मूं खे घर  
घर में सेवा जो सौभाग्य मिली रहियो आहे। जेदांहु निहारि  
तेदांहु वदा नंदा, जालूं मड़द आंडरियुनि जा लिंग बणाए,  
जलु चाड़िहे, मंत्र जपे मूंखे विन्दुराये रहिया आहिनि।

**बृह्म देव—** ठीक आहे ! महा ठीक आहे ! मुंहिजे लेखे जी लीक जी  
त तीक वहाए छद्दी आहे उन रोचल राजकुमार। जिनि जे  
भाग्य में तीरथनि जो नामु बुधणु बि कीन लिखियो होमि  
उन्हनि खे पंहिजे हड़ऊं, कुरिब जूं वडूं करे, खर्च करे, अनेक  
तीरथनि जा दर्शन ऐं इश्नान कराए पावन थो बणाए। उन खां  
वधीक वरी सभिनी जीवन लाइ इहो भलो कमु कयो अथसि जो  
पंहिजे श्री मीरपुर ग्राम में हज़ारनि वरिहियनि खां लिकलु श्री  
राम सरोवर वरी प्रघटु कयो अथसि जंहि में महा पापी भी  
इश्नान करे निर्मल नींह वारा थी था पवनि। साकेत जा  
साहिब ! मां सचु थो चवां त थोरेई समय में कलिजुगु बदलिजी  
सतिजुगु थी पवंदो।

**सति गुरु नानक देव—** श्री रघुकुल श्रीमणि ! इहा ग़ालिहि बराबर  
आहे त उन्ही अ नानक नाम नचाइण वारे नींह भरिये ब़चिड़े  
खे पाए मां बि अपार खुशी अ में मगनु आहियां। उन सदोरे  
ब़ाल, दीन प्रिति पाल, निंदिया निहाल करण वारे कहिड़ो वांदो  
विहारियो आहे जंहि खे असां जे यारहनि अवितारनि जे स्वरूप  
गुरू ग्रंथ जो वचनु न वठिरायो अथसि। दींहो दींहुं अनोखनि  
ऐं नवनि भावनि वारनि भगतनि जूं टोलियूं वधंदियूं वजनि



थियूं। मां त इहा सलाह दींदुसि त कृपा करे श्री साकेत, श्री  
गौलोक ऐं श्री वैकुण्ठ धामनि जे विच में हिकु निरालो नओं नगर  
उन्हनि श्री युगल खे आशीशनि ऐं मंगल कामनाउनि सां प्रसन्न  
करण वारनि भोलनि भालनि भगतनि लाइ बणायो वजे जंहि  
जो नालो श्री मैगसि महिलात रखिजे। सभिनी पारिषदनि खे  
आज्ञा कजे त विशेष भाव वारनि खे उन महिलात में  
दाखिल कनि। इन तरह टिन्ही लोकनि में वसंदइ संत बि उन्हनि  
सरल सुभाव सत्पुरुषनि जी भगती अ जो स्वादु वठी सघंदा।

**श्री विष्णु देव—** बिलकुल ठीक ! बिलकुल ठीक ! दाढ़ो मंगल भरियो  
सुझाव आहे। उन परम रमणीक मधुर महिलात खे मां पंहिजे  
हस्त कमल ते झलींदुसि जिय मां बि अठई पहर उतां श्री सीय  
राम सुख सार नाम जी धुनि जो आनन्द वठंदो रहां।

**श्री युगल सरिकार—** ( मुश्की करे ) तथास्तु ! असां खे बि घणी  
प्रसन्नता थींदीं। हिनन सुभाव वारनि भगतनि खे श्री मैगसि  
महिलात में दाखिल कजे।

**श्री सीया राघव जी सुरति वारो।**

**श्री राधा माधव जी मधुरिता वारो।**

**श्री विष्णु अ जी वसंत वारो।**

**श्री शिव भोले जी मस्ती वारो।**

**श्री नानक नाम ते नचण वारो।**

**श्री राम सरोवर में नहाइण वारो।**

श्री स्नेह कुटिया में सिरजण वारो।

श्री मीरपुर जी मान्दकाई वारो।

सचिड़े साहिब श्री खण्डि में सत्यनेह वारो।

मिठिड़ी मनठार माठीणी मैगसि जी महिर वारो।

भोरो भारो सतगुर प्रेम प्रसाद पाइण वारो।

साई मैया खे निष्काम आशीशूं दियण वारो।

सभेई देव श्री युगल सरकारि जी जै मनाइमि था ऐं गीत  
गाइन था—

धन धन मैगसि चन्द्र, धन धन श्री खण्डि सोभारो॥

जै साई जै जै सियाराम